

प्रादेशिक समाचार
आकाशवाणी, भोपाल
प्रातःकालीन समाचार

- प्रधानमंत्री नरेंद्र मोदी आज केरल के दौरे पर, तिरुवनंतपुरम में 4 नई रेल सेवाओं और 'पीएम स्वनिधि' क्रेडिट कार्ड की करेंगे शुरुआत।
- मुख्यमंत्री डॉ. मोहन यादव दावोस की सफल यात्रा के बाद आज लौट रहे हैं, स्वदेश; जबलपुर में केन्द्रीय मंत्री जे.पी. नड्डा के साथ कई कार्यक्रमों में होंगे शामिल।
- धार में बसंत पंचमी पर आपसी सद्भाव और शांति के साथ संपन्न होगी पूजा-अर्चना, प्रशासन ने किए सुरक्षा के कड़े इंतजाम।
- ओलंपिक पदक विजेता पी.वी. सिंधु और लक्ष्य सेन ने इंडोनेशिया मास्टर्स के क्वार्टर फाइनल में बनाई जगह।

प्रधानमंत्री-केरल

प्रधानमंत्री नरेंद्र मोदी आज केरल के दौरे पर रहेंगे। तिरुवनंतपुरम में वे कई विकास परियोजनाओं की आधारशिला रखेंगे और कुछ का उद्घाटन करेंगे, साथ ही एक जनसभा को संबोधित करेंगे। प्रधानमंत्री चार नई रेल सेवाओं को हरी झंडी दिखाएंगे, जिनमें तीन अमृत भारत एक्सप्रेस और एक यात्री ट्रेन शामिल है। इससे केरल सहित दक्षिण भारत के कई राज्यों के बीच संपर्क बेहतर होगा। शहरी आजीविका के लिए पीएम स्वनिधि क्रेडिट कार्ड लॉन्च किया जाएगा और एक लाख स्ट्रीट वेंडर्स को ऋण वितरित होंगे। विज्ञान व नवाचार के क्षेत्र में सीएसआईआर-एनआईआईएसटी इनोवेशन हब की आधारशिला रखी जाएगी। स्वास्थ्य सेवाओं को मजबूती देते हुए अत्याधुनिक रेडियोलॉजी केंद्र की नींव रखी जाएगी और नया पूजपुरा प्रधान डाकघर का भी उद्घाटन होगा।

दावोस- सूचना और प्रसारण मंत्री, अश्विनी वैष्णव

सूचना और प्रसारण मंत्री अश्विनी वैष्णव ने कहा है कि पूरी दुनिया भारत को एक विश्वसनीय और मूल्यवान भागीदार के साथ ही एक जीवंत लोकतंत्र तथा समावेशी विकास पर केंद्रित देश के रूप में देख रही है। स्विट्जरलैंड के दावोस में विश्व आर्थिक मंच के कार्यक्रम से इतर मीडिया चैनल को दिए साक्षात्कार में श्री वैष्णव ने कहा कि लोग भारत पर एक ऐसे देश के रूप में भरोसा करते हैं जिसके साथ वे सह-निर्माण और नई प्रौद्योगिकियों का सह-विकास कर सकते हैं।

दावोस-मुख्यमंत्री प्रतिक्रिया

मुख्यमंत्री डॉ. मोहन यादव ने दावोस में वर्ल्ड इकोनॉमिक फोरम के दौरान विभिन्न अंतरराष्ट्रीय कंपनियों के साथ हुई बैठकों के बाद अपनी प्रतिक्रिया व्यक्त की। मुख्यमंत्री ने कहा कि पिछले दो वर्षों में मध्यप्रदेश में हुए तेज औद्योगिक विकास का सकारात्मक प्रभाव दावोस में स्पष्ट रूप से दिखाई दिया है। उन्होंने बताया कि नवकरणीय ऊर्जा के क्षेत्र में मध्यप्रदेश देश का पावर हब बन चुका है, जहां सोलर, विंड और पंप स्टोरेज परियोजनाओं के माध्यम से सबसे सस्ती हरित बिजली उपलब्ध कराई जा रही है। मुख्यमंत्री ने कहा कि मध्यप्रदेश की उद्योग-हितैषी नीतियों, पर्याप्त भूमि बैंक, बेहतर कनेक्टिविटी और निवेश-अनुकूल वातावरण के कारण वैश्विक निवेशक राज्य में रुचि दिखा रहे हैं। उन्होंने विश्वास जताया कि इन प्रयासों से प्रदेश में रोजगार के नए अवसर सृजित होंगे और औद्योगिक विकास को नई गति मिलेगी।

मुख्यमंत्री/जेपी नड्डा-जबलपुर दौरा

स्विट्जरलैंड के दावोस में वर्ल्ड इकोनॉमिक फोरम-2026 की सफल यात्रा के बाद मुख्यमंत्री डॉ. मोहन यादव आज स्वदेश लौट रहे हैं। मुख्यमंत्री नई दिल्ली से विमान द्वारा सीधे जबलपुर पहुंचेंगे, जहाँ वे केन्द्रीय स्वास्थ्य एवं परिवार कल्याण मंत्री जे.पी. नड्डा के साथ विभिन्न महत्वपूर्ण सार्वजनिक कार्यक्रमों में सम्मिलित होंगे। दोनों नेता जबलपुर में सिद्धि बाला बोस लाइब्रेरी एसोसिएशन के शताब्दी वर्ष समारोह समारोह और मुख्यमंत्री कन्या विवाह के कार्यक्रम में शिरकत करेंगे। इसके अलावा, मुख्यमंत्री का विभिन्न औद्योगिक और व्यापारिक संगठनों द्वारा स्वागत किया जाएगा। मुख्यमंत्री संस्कारधानी में मां नर्मदा महाआरती और श्री दादागुरु प्रकट उत्सव में भी शामिल होकर आध्यात्मिक कार्यक्रमों का हिस्सा बनेंगे।

बसंत पंचमी

प्रदेश में आज बसंत पंचमी का पर्व श्रद्धा और उल्लास के साथ मनाया जा रहा है। इस अवसर पर मां सरस्वती के पूजन के साथ वसंत ऋतु का स्वागत किया जाएगा। उज्जैन में बाबा महाकाल के दरबार में भस्मार्ती के दौरान केसरिया पंचामृत से अभिषेक, पीले वस्त्र, पीले फूल और पीली मिठाई अर्पित की जाएगी। इधर धार की ऐतिहासिक भोजशाला को लेकर सुप्रीम कोर्ट ने महत्वपूर्ण निर्देश दिए हैं। कोर्ट के अनुसार बसंत पंचमी पर पूर्व परंपरा के अनुसार हिंदू समुदाय को पूर्ण समय पूजा की अनुमति होगी, जबकि मुस्लिम समुदाय को दोपहर एक से तीन बजे तक अलग स्थान पर नमाज़ अदा करने की व्यवस्था की जाएगी। जिला प्रशासन को कानून-व्यवस्था बनाए रखने के लिए पास जारी करने सहित सभी आवश्यक कदम उठाने के निर्देश दिए गए हैं। सभी समुदायों से शांति और आपसी सहयोग बनाए रखने की अपील की गई है। कलेक्टर प्रियंक मिश्रा ने बताया कि पूरे शहर और जिले में पुलिस बल और त्वरित कार्रवाई बल की तैनाती की गई है।

प्रगति रिपोर्ट

प्रधानमंत्री के सक्रिय शासन और समयबद्ध कार्यान्वयन के प्रमुख मंच-प्रगति ने 50वीं सफल बैठक के साथ एक महत्वपूर्ण उपलब्धि हासिल की है। प्रधानमंत्री नरेन्द्र मोदी ने इस पहल को वर्ष 2015 में शुरू किया था। इसके बाद से प्रगति ने प्रधानमंत्री की सीधी समीक्षा के माध्यम से प्रमुख अवसंरचना परियोजनाओं और जन शिकायतों की वास्तविक समय में निगरानी तथा समाधान को सक्षम बनाकर, शासन व्यवस्था में परिवर्तन किया है। इस विशेष शृंखला में आज बात अहमदाबाद मेट्रो रेल परियोजना के बारे में। रिपोर्ट - संवाददाता

अहमदाबाद मेट्रो रेल परियोजना का प्रथम चरण गुजरात के सबसे बड़े महानगर क्षेत्र में सतत शहरी परिवहन की दिशा में एक महत्वपूर्ण उपलब्धि है। यह परियोजना 40 किलोमीटर लंबी है, जिसका स्वीकृत लागत 12 हजार 924 करोड़ रुपए है। इस परियोजना की पहली समीक्षा 25 अप्रैल 2018 को प्रगति तंत्र के अंतर्गत की गई थी। जब परियोजना प्रारंभिक चरण में थी और प्रगति लगभग 25 प्रतिशत थी। प्रधानमंत्री नरेन्द्र मोदी के स्पष्ट दिशा-निर्देशों से विभिन्न एजेंसियों के बीच समन्वय में मजबूत हुआ। जिससे भूमि अधिग्रहण, पुनर्वास और पुनर्स्थापन तथा बाह्य वित्त पोषण से जुड़े मुद्दों पर प्रभावी कार्यवाही संभव हो सकेगी। 23 दिसंबर 2020 को हुई प्रगति समीक्षा तक परियोजना की प्रगति बढ़कर लगभग 62 प्रतिशत हो गई। जो बेहतर समन्वय और कार्यान्वयन संबंधी समस्याओं के समाधान का परिणाम थी। इसके बाद गुजरात सरकार ने भूमि हस्तांतरण और पुनर्वास कार्यों में तेजी लाई। प्रधानमंत्री द्वारा 30 सितंबर 2022 को परियोजना का उद्घाटन किया गया और अक्टूबर 2022 की शुरुआत में इन्हें आम जनता के लिए खोल दिया गया। शेष खण्डों के पूर्ण होने के साथ ही अहमदाबाद मेट्रो का प्रथम चरण का पूरा नेटवर्क अब पूरी तरह से परिचालन में है। आज अहमदाबाद मेट्रो स्वच्छ और सुरक्षित, शहरी परिवहन सुविधा प्रदान कर रही है। अनुपम मिश्र, आकाशवाणी समाचार, दिल्ली।

गणतंत्र दिवस परेड-झांकी, प्रदेश

नई दिल्ली में आयोजित होने वाली गणतंत्र दिवस परेड-2026 में इस बार मध्य प्रदेश की झांकी लोकमाता देवी अहिल्याबाई होलकर की 300वीं जयंती को समर्पित होगी। 'पुण्यश्लोक लोकमाता देवी अहिल्याबाई होलकर' थीम पर आधारित इस झांकी के अग्र भाग में शिवलिंग धारण किए देवी अहिल्याबाई की सौम्य प्रतिमा नजर आएगी, जो उनकी आध्यात्मिक चेतना का प्रतीक है। झांकी के मध्य हिस्से में उनके न्यायप्रिय सुशासन और मंदिरों के जीर्णोद्धार कार्यों को दर्शाया गया है, जबकि अंतिम भाग में महेश्वर के प्रसिद्ध घाट, किले और पवित्र नर्मदा नदी की भव्यता दिखाई देगी। विशेष आकर्षण के रूप में झांकी में महेश्वरी साड़ी की बुनाई करती महिलाओं के भित्तिचित्र नारी सशक्तिकरण और आत्मनिर्भरता का संदेश देंगे। पारंपरिक लोक कलाकारों का नृत्य इस पूरी प्रस्तुति को राजपथ पर जीवंत और प्रभावशाली बनाएगा।

बैडमिंटन-इंडोनेशिया मास्टर्स

जकार्ता में इंडोनेशिया मास्टर्स बैडमिंटन टूर्नामेंट में कल शीर्ष भारतीय खिलाड़ी पी. वी. सिंधु और लक्ष्य सेन ने क्वार्टर फाइनल में प्रवेश कर लिया है। महिला सिंगल्स में, दो बार की ओलंपिक पदक विजेता पी वी सिंधु ने डेनमार्क की लाइन होजमार्क कजर्सफिल्ड को हराकर क्वार्टर फाइनल में प्रवेश किया। वहीं, पुरुष सिंगल्स में सातवीं वरीयता प्राप्त लक्ष्य सेन भी हांगकांग के जेसन गुनावन को हराकर क्वार्टर फाइनल में पहुंचे।

नशीले पदार्थ-उच्चस्तरीय बैठक

प्रदेश में नशीले पदार्थों के खिलाफ अब तीन वर्षीय विस्तृत कार्ययोजना तैयार की जाएगी। पुलिस मुख्यालय भोपाल में कल डीजीपी कैलाश मकवाणा की अध्यक्षता में हुई उच्चस्तरीय बैठक में यह निर्णय लिया गया।

समाचार संक्षेप में

- डायबिटिक रेटिनोपैथी की जांच के लिए भोपाल के जेपी हॉस्पिटल में जांच केंद्र की शुरुआत हो गई है। जहां निजी सेंट्रो में दो से ढाई हजार रुपए में की जाने वाली जांच निशुल्क की जाएगी।
- खण्डवा में किसानों के लिए स्ट्रॉरीपर कृषि यंत्र पर अनुदान लेने के इच्छुक किसान 2 फरवरी तक विभागीय पोर्टल के माध्यम से आवेदन अथवा संबंधित सहायक कृषि यंत्री कार्यालय में संपर्क कर सकते हैं।
- नर्मदापुरम जिले में 25 जनवरी को शासकीय अवकाश होने के कारण आज 16वें राष्ट्रीय मतदाता दिवस के अवसर पर सुबह 11 बजे शासकीय कार्यालयों में मतदाता दिवस की शपथ दिलाई जाएगी।
- अयोध्या में प्रभु श्रीरामलला के विराजमान की दूसरी वर्षगांठ के अवसर पर कल मुखर्जी नगर, कोलार स्थित डॉ. श्यामा प्रसाद मुखर्जी स्टेडियम में राममंदिर की प्रतिकृति प्रदर्शनी का आयोजन किया गया, हुजूर विधानसभा के विधायक रामेश्वर शर्मा इस मौके पर मौजूद रहे।
- नर्मदापुरम में संस्कृति विभाग द्वारा नर्मदा जयंती के अवसर पर माँ नर्मदा को धन्यता प्रकट करने के उद्देश्य से 'निर्झरणी महोत्सव' का दो दिवसीय आयोजन 24-25 जनवरी को किया जा रहा है।
